

Müsür depderinden

Category: Goşgular, Kitapcy
написано kitapcy | 23 январа, 2025
Müsür depderinden

MÜSÜR DEPDERINDEN

1. **Asuan**

Gije

asmandaky şäher mysaly
Alyslardan görner Asuan bendi.
Gündiz
Köpetdagyň gaýasy ýaly
Howalanyp otyr granit kendi.

Çep ýanynda bolsa iňňän görmegeý,
Sowet halky bilen Müsür iliniň,
Dostlugyndan dörän ajap nyşan deý
Äpet gunçasy bar Lotos gülüniň.

Beýle-de bir gudrat bora çemeli,
Haýsy ýana süýşdi Sahara çöli?
Bendiň gündogaryn tutýar, emeli,
Paýhas bilen dörän "Naseriň köli".

Munda işsiz ýörseň kyn tapylýar nan,
Iş ýeterlik bolsa ne hezillik gör!
...Mellegniň hasylyn ýygnansoň daýhan
"Naseriň kölünde" balyk tutup ýör.

Janly ýürek deýin işläp Asuan
Töwerekden kowup barýan tümlügi.
Bu ýerden damar deý uzaýar her ýan,
Täzeligiň, ýagtylygyň simleri.

Günüň howry gündizine ýaksa-da,
Müsürliler üçin uzakda asman.

Tümlükdäki halja ýagty maksady
Görkezip,
saçyp dur nurun Asuan.

2. **Sfinks**

Nil boýunda ýel öwsende üç aýlap,
Çaň basýar haý-haýly piramidany.
Diňe, gelyän-gidýän adamlar üçin
Görmäge gözel ýer Giza meýdany.

Dagyň bölegi dek agyr göwresin,
Saharanyň sary gumuna oýkap.
Otyr orta asyrlaryň sungaty,
Görenler haýrandyr, başlaryn ýaýkar.

Gojaman Sfinks adam kelleli,
Göni bakýar çala ýyrşardyp ernin.
Bir çak bu görnüşden gorkan Napoleon
Top okuna tutup döwüpdür burnun.

Aýaklary ýolbarsyňka meñzeýär.
Göwresi-de çalym edýär ýolbarsa.
Kyn däl bu görnüşe akyl ýetirmek
Kim oňa syn etse, golaýna barsa...

Gadymy Müsürde düzgün bolşy deý,
Gündogarda guralypdyr döwresi.
Diýmek, Sfinks durmuşa bakýar.
Kellesi akylдар,
Güýçdür göwresi.

Adamyň toprakdan, suwdan, otdan däl,
Janly-jandarlardan dörän zatdygyn
Alym

Sfinksde edipdir beýan
Paýhasyň ýeke-täk tapawutdygyn.

3. **Öýsüz**

Ol ýatyrdy bir burçunda köçäniň,
Düşän düşekçesi gazet-žurnal dy.
Bir eli ýassykdy, bir eli ýorgan.
...Biziň sesimize tirsegne galdy.

Sowetlermi?
Güldi gamgyn gözleri,
Ýüzi gün düşen dek ýagtylyp gitdi.
Mährem hossaryna duşan mysaly
Şatlygyndan gollaryny uzatdy.

Edfa şäheriniň ýowuz durmuşy,
Bakmaýar ortanja, uludan-kiçä.
Puluň barmy, gowy ýerde ornuň bar,
Ýok bolsa bir ýandan zyňyp dur köçä.

Ahmet-de şol zyňlan ýetimleň biri,
Ýowuz durmuş gül ömrüni ýakypdyr.
Hordy, kirdi, awap gitdi ýüregim,
Hem naýynjar, hem guwançly bakyp dur.

Şapaga çayanda bägül nuruny,
Gijäniň tümlügin ýuwudan säher.
Maşynlaň dyngysyz signaly bilen
Azançyň sesine oýandy şäher.

Bizi çagyrdylar maşyna sary,
Nazarym saklandy bir dem Ahmetde.
Misli hoşlaşýan dek hossary bilen
Boýnun burup, garap galdy bir çetde.

Ýaşardy, ýigidiň gözi ýaşardy,
Görüp, gama batdym Niliň düzünde.
Garaýşyndan okamagy başardym,
Aýlar-ýyllar ýuwulmadyk ýüzünde.

Umyt bar, gyl ýaly ujypsyz örän,
Ýylpyldysy deýin köne çakmagyň.
Uzyn günläp aladasyn etmeli

Ol ýene ertire diri çykmagyň.

4. **Bagşış**

Luksoryň darajyk köçelerinde
Meşguldym keýpine gezm etmek bilen.
"Bagşış!", "bagşış!" diýşip daşyma üýşen
Çagalaň gözünde gam bardy kileň.

Uzyn köýnekleri kirdi, sal-saldy,
Başlaram açykdy, aýakýalaňaç.
Elin serip bu durşunda olaryň
Many bardy göýä diýýän deý: – men aç.

Ähli sowgatlarmy, ýanymda baryn
Berdim ellerine ýetenden paýlap.
Bagşışler şobada ylgaşyp gitdi,
Begenşip ellerin başyndan aýlap.

Aladam at boldy, aýlanyp gaýtdym,
Şonda gözlem geň zatlary gördüler:
Ýaňky alan sowgatlaryň çagalar
Beýleki köçede satyp ýördüler.

5. **Nilde**

Goja Nilde ak ýelkenli gämiler
Kenardan kenara gatnaýar her gün.
Bahar aýy Nil kenary gözel ýer,
Jöwzalarda Niliň şemaly sergin.

Goja Nilde ak ýelkenli gämiler,
Ýüzüp ýör, tizligi şemala bagly.
Sabyrlylyk bilen durman äkeler
Giňiş kenaryna, o ýer çarbagly.

Gämiçi hars urýar, gämi müňzeýär,
Ýolagçylar otyr, derdi yok ýaly.
Biri-biriniňkä juda meňzeýär
Gämi bilen gämiçiniň ykbaly.

Berilýän funtlar hem öwüsyän ýeller
Ýeňledýär gämiçiň, gäminiň derdin.
Şeýdip Nilde ak ýelkenli gämiler
Kenardan kenara gatnaýar her gün.

Abdyreşit TAŞOW.

Goşgular